

World Missionary Press

BUYEETI BUBWAMA ANGAKYI - Lumasaaba

BUYEETI BUBWAMA ANGAKYI

Kharonewa ni
Watson Goodman

Khabusa—Ikhali khe Khukulisiwa ta

BUYEETI BUBWAMA ANGAKYI



“BUYEETI KHUKHWAMA ANGAKYI” nikho khatabo khabusanisa bibyaronewa nga birusiwa mubisitsa bye Baibuli bikhali bitwela ta. Imandalasa indi khusootsola khufurila ilala nibyo bibyaronewa bye mu Baibuli inyene.

Shilomo sha Wele “shama angakhi” naluundi ilala shelisuno naabi isi kyimyoyo kyili izala ni-buleesa khunyola bukwalafu. Umundu nga webihisile waleshile bibi, aba walangile Umukasya Yesu Kilisito khukhwitsa khukhwikhalila ilala mu mwoyo kwewe. Umukasya umwene naye kane amuwe kumwikhoyo ni lukoosi isi umufukyilisi uyo. Ise nabonelaakho shino mu mwiko kwe 1937 ni khukhwama khulwene ilwo igyili khwilakho inyuma mu butwela buno bubwiyangisa bwendi nabwo nu’ Mukasya ta. Nakhiryo nadikhulombele iwe wiweyo hesi ali nga naali Umuwonesi naluundi Umukasya wowo nola abele ukhyili khukhikhola khaale ta. –Watson Goodman

KHUKANA KHWA WELE —1

Ne Wele wakhwojesana nga nakhugana ife, lwekhuba nikhwaba nga khukhyili babonagi, Kilisito afa khulwefe. –Balumi 5:8

Ne Gamahiya ge Khubirakho yaba nga gakhlyili khwola da, Yesu wamanya nga isaawa yewe yolele iyekhurula mu khyibala muno azye isi Papaawe, lwanyuma lwekhugana babeewe babaaba mu khyibala, wabagana khukhwolesa ibumaliliso. –Yohana 13:1

“Mpaho uli ni khugana khugali nga khuno da, umuntu khuhanayo bulamu bwewe lwe basaale bewe.”
–Yohana 15:13

Ni khukhwama isi Yesu Kilisito, umujulizi umwi- higinwa, uwanyoha khulamukha mubafu lundi umuwuli we bahinga bekhukhyibala. Uyo uwakhugana ife, wakhugangulula khukhwama mubyonago byefe ni gamafugi gewe.
–Khubimbulilwa 1:5

Wele naagana naabi aryo khyibala, ni kuhayo wahanayo Umwanawe uwasaalikha mudwela yenyene, buli

muntu yesi umufugilila alekhe khu-hela da, ne abe ni bulamu bukhawaho. –Yohana 3:16

Buli muntu yesi ukhali ni khugana akhyili khumumanya da; lwekhuba Wele niye khugana. Mukhyino nimwo khugana khwa Wele mwesi khwa- bonesewa hesi khuli, lwekhuba Wele aruma Umwana wewe yenyene mukhyibala, nio agile ife khunyale khuba balamu muniye. –I Yohana 4:8, 9

BWA WELE BWA YESU KILISITO —2

Lundi akhali khukhwiganagana, khyimoono khyekhurya Wele nikhyo khyikhulu khyiri: Abonekha mumubili, bugwalafu bwewe bwabonekhelwa mu Mwoyo, wabonekhebwa ni bamalaika, wabolelwa mumanambo; wafugililwa mukhyibala khyosi, wahiliwa mungagi mukhyitiifa.–I Timoseo 3:16

Khukhwama magiboole habaho Khyilomo, ni Khyilomo khyaba hadwela ni Wele, Khyilomo khyaba Wele. Khyilomo khyagalukha khyaba umuntu, wikhala musiife nga wizuule bubweela ni ng'ali. –Yohana 1:1, 14

Bino byosi byakholewa khu khwolelesa bibyalomewa nu Mugasya mumung'osi ngaloma ari: “Bona, umukhana ukhamanya umuseeza aliba khyisombo, alisaala umwana umusinde, balimutwikha lisiina lyewe Emanueli” (limanyisa liri, “Wele ali ni nafe”). –Matayo 1:22, 23

“Ise ni Papa khuli mudwela.” –Yohana 10:30

Yesu wamuloma ari, “Mbeele ni nanywe khumala imbuga yino yoosi, ne khane iwe ukhyili khumanya ise da, Filipino? Uwumboone ise aba waboone Papa; lwakhyina ulooma uri, ‘Khwojesane Papa’? Sufugilila uri ise ndi mu Papa ni Papa naye musiise? Khyesise imbaloma inywe, simbaloma mubunyala bwase da; ne Papa uwikhala musiise waraamba gimilimo gyewe umwene. –Yohana 14:9, 10

YESU UMWANA WA WELE —3

Buli muntu yesi ubuula ari Yesu Umwana wa Wele, Wele aba muniye, ninaye aba mu Wele.–I Yohana 4:15

Malaika wilamo ari, “Umwoyo Umukhosefu alikhwikhakho ni gamaani gooyo Wele Uli Hangagi Lugali galikhufusilisa; nakhyiryo ulisaaliwa alilangiwa umukhosefu, Umwana wa Wele.”–Luuka 1:35

Bona, balomela naabi hangagi bari, “Umwana wa Wele, ukhufunisa khyina ife? Wizile hano khukhudambisa ife nga isaawa inyene ikhyili khwola?” –Matayo 8:29

Ne naaba nga akhyiloma, namufeeli umuhanga wabakhyiisa, bona ligono lyama mu namufeeli, nga liloma liri, “Uno niye Umwana wase yesingana, yeesi nikhyoyela naabi; ni mumuwulile.”–Matayo 17:5

Wilamo ari, “Niye naanu gu Papa, ne nase imufugilile?” Yesu wamuloma ari “Wamubone, niye uyu [Umwana wa Wele] uloma ni nawe.”–Yohana 9:36, 37

Lwekhuba mumubili gwewe [Kilisito Yesu] mwesi bubwizufu bwosi bwa Wele bwikhala.–Bakolosai 2:9

YESU AKHUBOLELA NANU NIYE —4

Wabaloma ari, “Inywe muli behasi; ne Ise naama mwigulu; inywe muli be mukhyibala khyino, ne Ise indi uwemukhyibala khyino da. Yesu waloma ari, “Ilala, ilala, mbaboolela nti, Ibulaimu nga akhyili khusaalikha,

ise nga ndiho.”–Yohana 8:23, 58

Umukhasi wamuloma ari, “Namanyile nti Kilisito (ulangiwa uwahakhiwa gamafura) alikho eza; ne nagane eze, alikhubolela byosi.” Yesu wamuloma ari, “Ise niyooyu, uloma ni nawe.”–Yohana 4:25, 26

Yesu wabaloma ari, “Ise nibyo bilyo byebulamu; uwiiza isindi, inzala siilimulya da, ni nooyo ufugilila mwise bulesa sibuli mulya da.” –Yohana 6:35

“Nimba mu khyibala, ise mba gumuumu gwe khyibala.” –Yohana 9:5

Ulwo Yesu wabaloma lundi ari, “Ilala, ilala, mbabolela nti ise ndi gumulyango gwe gamakhyese.”–Yohana 10:7

Yesu wamuloma ari, “Ise khulamukha ni bulamu; uwufugilila ise aliba mulamu akhaba nga wafiile.” –Yohana 11:25

“Munaanga ise muri Umulegeli lundi Umugasya; ne muloma bulahi, lwekhuba indi ntyo.”–Yohana 13:13

Yesu wamuloma ari, “Ise gumukhosi, ni ng’ali, ni bulamu. Mpaho uwiiza isi Papa, khurusakho nga abira mwise.” –Yohana 14:6

BYE KAMAKANGA BILALA BYESI YESU AKHOLA —5

Walagila gamaduuli ge babantu khukhwikhala hasi khubunyasi; lwanyuma wabugula gimigati giraano ni zinyeni zibili, walola mungagi mwigulu, wabilombela ikhabi, wamenyulamo gimigati lwanyuma wagiwa balegelwa, ni balegelwa bagabila babantu. Boosi baalya begura; lwanyuma babusanisa bubuya bubwarama, bezusa bibibo likhumi nabibili. Ibo babalya boola nga bigana biraano baseeza, nenga akhurakho bakhasi ni babaana da. –Matayo 14:19-21

Simoni wilamo ari, “Umulegeli, khwalehele khukhwama khyilo khyosi ne mbakhuhambisa khyintu khyosi da; ne lwe khyilomo khyowo gane nikhyise gumugono.” Bikhyisa gimigono bahambisa zinyeni swa; wagila gimigono gyawe jenga khukhalikha. –Luuka 5:5, 6

Bona, babofu babili, babaaba bikhale khundulo khwenzila, bawulila bari Yesu yaba abiraho, bayogesela hangagi bari, “Musakhulu, Umwana wa Daudi, khuhambile khyisa.” Yesu...ari, “Mugana mbakholele khyiina?” Bamwilamo bari, “Umugasya, zimoni zeefe zibimbukhe.” Yesu wabahambila khyisa, wadiila khumoni zaawe, lubaluba baabona, bamulondelela.–Matayo 20:30, 32-34

YESU KILISITO ALI OMUBUMBI NALUNDI UMUKASYA —6

Lwekhuba khulwewe Wele abuumba ibyo byosi biili mwigulu ni khukhyibala, bibonekha ni bikhabonekha da, nga mulimo be gamaani gomwoyo, ni bagasya, ni bawuli, ni bebunyala, bibintu byosi byabumbiwa muniye lundi khulwewe. –Bakolosai 1:16

Wele abuumbila bibintu byoosi muniye, ne akhali niye mpaho khyikhyintu khyoosi khyikhyabuumbiwa da. –Yohana 1:3

Na buli lulimi lubuule Yesu Kilisito nga niye Umugasya, Wele Papa anyoole khyitiifa.–Bafilipi 2:11

...Wele...ne mubifukhu byalwanyuma aganikha ninafe ngabirila mu Mwanawe, yesi arobola khuba umusikha

wabyosi, lundi muniye mwesi abumbila khyibala khyosi.—Bahebulania 1:1, 2

“Aso inzu yoosi iya Isilaeli imanye ilala iri Wele wagalusa Yesu uyu, yesi mwazangilila khuba Umugasya, lundi Kilisito.” —Buraambi 2:36

Lwekhuba Kilisito aga, lwanyuma walamukha, nio agile abe Umugasya we baafu ni balamu.—Balumi 14:9

Wele umuhiginwa, uwabalanga khuba mubudwela bwomwanawe, Yesu Kilisito Umugasya weefe. —I Bakolinso 1:9

YESU KILISITO ALI OMUKAYI UWABOOSI —7

Lwakhayina ukhalila gumusango yayawo? namwe lwakhayina ulegelesa yayawo? Lwekhuba feesi khuliima mumoni mwe khyizolong’o khye khukhalilakho gimisango khya Wele.—Balumi 14:10

Ikhugambila mumoni za Wele ni Kilisito Yesu, ulikhalila gimisango balamu ni baafu; ni lwe-khubonekha khwewe ni buhinga bwewe ikhulagila. —II Timoseo 4:1

“Ne Umwana wo Muntu naliizila mukhyitiifa khyewe ni bamalaika boosi nga bali naye, nio ekhale khu khyizolong’o khyewe khye khyitiifa; ne gamanambo goosi galibusanisiwa mu moni zewe, ni naye alibawukhanisamo, nga umwayi nawula gamakhyese ni zimbusi.” —Matayo 25:31, 32

“Lwekhuba Papa sakhalila umuntu yesi gumusango da ne waha Umwana bunyala khukhala gimisango gyosi.” —Yohana 5:22

Khukhyifukhu khyesi Wele alikhalilakho gimisango gyemukhyibiso gyosi gyebabantu mukhwama khu Makhuwa Gamalahi gesi naboleta mu Yesu Kilisito. —Balumi 2:16

“Wakhulomela khuboolela Gamakhuwa Gamalahi isi babantu, ni khubaboolela khuri Wele wamurobola niye khuba umugayi uwe balamu ni baafu.” —Buraambi 10:42

KHUSIKULIWA NGA KHUBIRA MU KILISITO YENYENE —8

“Ise ndi gumulyango; umuntu yesi nenjila ngabirila musiise alihonesewa, alinjila lundi arule anyoole gamayilo.” —Yohana 10:9

Yesu wamuloma ari, “Ise gumukhosi, ni ng’ali, ni bulamu. Mpaho uwiiza isi Papa, khurusakho nga abira mwise.” —Yohana 14:6

“Khyino khyigila mbalomele nti, gana mufiile mu bibi byenywe.” —Yohana 8:24

Ne namala khukhwolesewa umubuufu, wejela bunanikhyilo bwebuhonesi bukhawawo isi ibo boosi babamuwulila. —Bahebulania 5:9

Lwekhuba babantu boosi bayonega, balekha khwola khu khyitiifa khya Wele, ne bagwalasiwa ni khyihanwa khye bubwela bwa Wele, Yesu Kilisito. —Balumi 3:23, 24

Nakhyiryo anyala lundi kuhonesa ibo babiiza hampi ni Wele nga babira muniye, khukhwama nga niye naliho bukhyele khubahongela nibo.—Bahebulania 7:25

“Ne buhonesi sibuli muguundi yeesi da; lwekhuba mpaho lisiina lindi hasi weligulu lyesi babantu bahewa linyala khuhonesa.”—Buraambi 4:12

Lwekhuba Wele sakhuraho lwelirima da, ne njeeba khunyoole buhonesi khulwo Mugasya weefe Yesu Kilisito. —I Basesalonika 5:9

KHUSIKULIWA NGA KHUBIRA MU KILISITO YENYENE —9

Ne niye khyisina khyebulamu bwenywe mu Kilisito Yesu, yesi Wele akhola khuba gamagesi geefe, lundi bugwalafu bwefe, lundi ukhwawula khuba babantu ba Wele, lundi ukhusigula.—I Bakolinso 1:30

Uwehanayo umwene khulwefe, khukhusigula ife mubumooyani bwosi, ne eng’onele umwene babantu bewe baganwa, bagane babazage badinyu mukhukhola bulahi. —Tito 2:14

Nga musiima Papa, uwakhuwa khyisa nafe khugabanani hadwela busikha bwe babantu ba Wele mumuumu. Wakhuhonesa mubunyala bwe khyikhyilima, wakhugalusa wakhulera mubuhinga bwo Mwana wewe umuganwa, uwakhusigula mubyonago wakhulekhula. —Bakolosai 1:12-14

“Lwekhuba Umwana wo Muntu eza khuzenza ni khuhonesa ikhyo khyikhyagora.” —Luuka 19:10

Bemba lulwimbo lukhya bari, “Iwe niye uwa-khyile khubugula khyitabo, nikhudingulaga bibyahambisa; lwekhuba weriwa, ni lwekhufa khwowa wagulila Wele babantu khukhwama mubuli khyiguga, mubuli lulimi, mubuli bantu, ni linambo.” —Khubimbulilwa 5:9

Bulamu bwenywe bwakha khuba bwe khugana, nga Kilisito nakhugana ife, wahanayo bulamu bwewe khulwefe nga khyihanwa lundi isahilo iwunya isiligakha indahi isi Wele. —Baefeso 5:2

KUMUTANGO KWE KAMAFUKYI KA KILISITO —10

Nakhyiryo hari khukhwama nga ni khubaliwa nga khuli bagwalafu lwegamafugige, ikhuliminyisaho khuhonesewa ni naye khukhwama mwirima lya Wele? —Balumi 5:9

Ne mumweneyo khwanyoola khusiguliwa lwe gamafugige, ni bibyonago byefe byeyakhyilwa, ni nakhyino nikhyo buhindifu bwebubwelabwe.—Baefeso 1:7

“Lwekhuba gano nigo gamafugi gaase gagang’ang’asa indagano ya Wele, gagazuzukha lwe babantu bagali, lwekhukhwiyakhila bibyonago.” —Matayo 26:28

Lwekhuba mwamanya bulahi muri simwasiguliwa ni bibintu biwaho daawe, nga ifeeza, namwe izaabu, khukhwama musambo zimbi zikhalimo, zisi mwanyoola khukhwama khu baguuga benywe da; ne mwasiguliwa ni gamafugi gelisuno ga Kilisito, gagafaana nga gelikhyese likhalikho gumusango namwe lisanda lyosi da.—I Petelo 1:18, 19

Ne ni khujendela mubuhanga, nga niye naali mubuhanga, khuba bebusaale fenyene, ni gamafugi ga Yesu Umwana wewe gakhusingakho bibyonago byosi. —I Yohana 1:7

Gamafugi ga Kilisito, uwehanayo umwene isi Wele nga salikho lisanda lyosi da, mu Mwoyo ukhawaho, sigalifuurisa naabi khusinga gimyooyo gyefe ni khurusamo bikholewa biifu, nio khwaganisazage Wele

BUWONESI KHUBIRA MUKHUFU-KYILILA KILISITO —11

Lwekhuba lwe bubwelabwe gila mwahonesewa, lwekhufugilila; akhuba inywe mumwakhola da; ne khyihanwa khya Wele; akhuba lwekhukhola da; nio agile mulekhe khwibuhila da. –Baefeso 2:8, 9

Nakhyiryo khukhwama nga nikhugalusiwa khuba bagwalafu lwekhufugilila, hari khuli ni lugoosi isi Wele mu Mugasya weefe Yesu Kilisito.–Balumi 5:1

Lwekhuba mu Kilisito Yesu, khukhwinjila impalu ni khulekha khwinjila byosi khyidwela; ne njeeba khurusakho khufugilla khukholela mu- khugana. –Bagalatia 5:6

...“Fugilila Umugasya Yesu, ni nawe gane uhonesewe wamwene....” –Buraambi 16:31

Lwekhuba buli khyisaalikha Wele khyiwula khyibala; ne khuno nikhwo khuwula khyibala, khufugilila khwefe. –I Yohana 5:4

Nio bamureeba bari, “Khukhole khurye, nio khukhole gimilimo gya Wele?” Yesu wabilamo ari, “Munyala khukhola gumulimo gwa Wele, lwe khumufugilila uyo yesi aruma.” –Yohana 6:28, 29

Ne bino byaronewa nio mufugilile muri Yesu niye Kilisito, Umwana wa Wele, lundi lwekhuba mufugilila, mube ni bulamu mu lisiina lyewe.–Yohana 20:31

SHISA KHYA WELE —12

Wele asiimiwe lundi Papa wo Mugasya weefe Yesu Kilisito; Papa weefe uwekhyisa, lundi Wele umuyeedi wabyosi. –II Bakolinso 1:3

Nakhyiryo ni bunyindalifu khakhwisyende hampi ni khyizolong’okhye bubwela, nio agile khuduye khyisa lundi khunyoole bubwela buugane bukhuyeede nga khuli mubudambi.–Bahebulania 4:16

Khugana khwowo khukhagama khwola mungagi mwigulu; ni bubwihiginwa bwowo bwolele mungagi. –Izabuli 108:4

Khakhusiime Wele Papa wo Mugasya weefe Yesu Kilisito. Lwe bubwela bwewe bugali, khwasaalikha bukhayakha nga babaana mubulamu bulimo gumwihigino khulwe khulamusiwa khwa Yesu Kilisito khukhwama mu bafu. –I Petelo 1:3

Nga ligulu nilili hangagi khuminya khyibala, ni- khugana khwewe khuli khuryo hesi ibo bamurya. Ne ibo babisamo khyitiifa Umugasya, khu- gana hwewe khumenyawo biilo byosi, ni bulahi bwewe lwe gimiboolo gyosi. –Izabuli 103:11, 17

Wakuhonesa; ne akhuba lwe buraambi bwefe bugwalafu bwesi khwakhola da, ne lwe khyisakhye lwe khusingiwa, khwasaalikha gumulundi gwexhabili lundi khwagalusiwa bakhya nu Mwoyo Umukhosefu. –Tito 3:5

WELE AKHULANGA KHUTSYE HESI ALI —13

“Isaawa yekhuruza gamahiya ni yoola waruma umwaganisiwe khubolela bajenibe baalange ari, ‘Nimwize, bibintu byosi bing’onang’one’.”—Luuka 14:17

Uwakhuhonesa ife, ndi wakhulanga khuba bakhosefu; akhuba nga burambi bwefe nibwaba da, ne lwekhugana khwewe umwene ni bubwela bwe- we bwesi akhuwa mu Kilisito Yesu khukhwama khaale. —II Timoseo 1:9

Umwoyo nu Mweha baloma bari, “Iza”; nabuli muntu yesi uwulila alome ari, “Iza.” Lekha buli muntu yesi uli ni bulesa eze, lekha buli muntu yesi ugana khubugula gameezi abugule busa.—Khubimbililwa 22:17

Ne khu khyifukhu khyimalilisayo khye gamahiya, Yesu wiima walomela hangagi ni ligono ligali ari, “Noola umuntu yesi bulesa bumulya, neeze isindi anywe.” —Yohana 7:37

Ne Yesu nabona wakhalala, wabaloma ari, “Nimulekhe babaana biize isindi; mukhabakhangabisa da, lwekhuba Buhinga bwa Wele buli bwe babantu bafaana nga bano.” —Mako 10:14

“Nimwize isindi, inywe mwesi babaluhile ni babasidohelele, ni nase ganambahose.” —Matayo 11:28

BABANDU BOOSI SIBALI BABAANA BA WELE TA —14

Ni mukhyino nimwo mwesi babaana ba Wele ni babaana ba Sitani bamanyikhyila; buli muntu yesi ukhakhola bulahi saaba uwa Wele da, namwe uyo ukhagana yayawe da. —I Yohana 3:10

Lwekhuba boosi barangililwa nu Mwoyo wa Wele baaba babaana ba Wele. Lwekhuba imwa-nyoola Umwoyo uwekhukhwaganisa nio murye; ne mwanyoola Umwoyo khubagalusa babaana ba Wele, ne lwegamaani go Mwoyo khuloma khuri, “Abba, Papa!” —Balumi 8:14, 15

Nio agile mulekhe khubakho khyekhukhwigiziwa khyosi da ne mube baabana ba Wele bakhalikho ligondo lyosi hagari wegimiboolo gigyaborokha gimikholomi, mwesi mwakha khukhwaburukha nga gumuumu mukhyibala.

—Bafilipi 2:15

Nakhyiryo Umugasya aloma ari, “Mwakha mubalekhe, mwiyawule khunibo, mukhambazagakho khyikhyintu khyosi khyegumusilo; ninase ndibagaanila; ndiba papa wenywe, ninanywe muliba babaana baase basinde ni bakhana, aloma aryo Umugasya unyala bibintu byosi.”—II Bakolinso 6:17, 18

Ne isi ibo babamwikhoyela, abaha bunyala khuba babaana ba Wele, nibo babafugilila muniye.—Yohana 1:12

WELE AKANIKHA KHU SHE KHUNYWA SHIMESA —15

“Lwekhuba aliba mukhulu mu moni za Wele, ne salinywa indali yoosi da, namwe khyimeesa, ne alizusiwa Umwoyo Umukhosefu, khukhwama munda ya maawe.” —Luuka 1:15

“Nimwiliindazage gimyooyo gyenywe gilekhe khusidohelelwazaga lwe gumulyulyu ni khumeela, ni khukhwihembelela khwe bulamu buno; ne khyifukhu ikhyo khyilekhe khubolakho nga akhumanya da.”

—Luuka 21:34

Ne burambi bwe gumubili bwalubuula; nibwo buno, buheyani, bunyalu, lukhobe, khukhwisaaya bifaani, bubini busigu, khulomana libuba, lirima, budakha, khukhwiyawula, igirombooli, ligogo, bumeeli, gimikhoyo,

ni biili ngebyo; mbarewula nga hesi namala khale khubarewula nti, ibo bakhola bifaana nga bino sibaliba ni gumugabo mu buhinga bwa Wele da. –Bagalatia 5:19-21

Khwibirise fabeene bulahi, nga babantu babaali mumumu; akhuba mumakhino ni mubumeeli da, namwe mubueyani ni lukhobe, namwe akhuba mukhulomana ni libuba da. Ne ni mugware Umugasya Yesu Kilisito, ne mulekhe khukhwibikhisila biisi gumubili gugana, ni khukhwolelesa khu- khwiwuma khwagwo khubi. –Balumi 13:13, 14

BUBWIYIKYINWA BWONYENE SIBUMALA TA —16

Wamwilamo ari, “Ganazaga Umugasya Wele wowo, ni gumwoyo gwowo gwosi, ni bulamu bwowo bwosi, ni gamagesi gowo goosi’. Lino nilyo ligambila likhulu linyoha.” –Matayo 22:37, 38

Ne Yesu naaba ngali munzila azya, umuntu mudwela wiiza isaali nga nadima, wamufukhamila wamureeba ari, “Umulegeli umulahi, ganakhole ndye khukhwinjila mubulamu bukhawaho?” Yesu wamuloma ari, “Lwakhyina unanga ise umulahi? mpaho umulahi, khurusakho Wele yenyene. Mbo wamanya gamagambila; ukherazaga da, ukhaheyazaga da, ukhibazaga da, ukhapa lihino da, ukhalyakhanazaga da, isazagamo khyitiifa papawo ni maawo.” Umusaani waloma ari, “Umulegeli, ibi byosi nabihamba khukhwama mubwana bwase.” Yesu wamulolelela wamugana, wamuloma ari, “Udambakho khyikhyintu khyidwela; nuzye ugulise bibintu byowo byosi byoli nabyo, ugabile badambi, ni nawe uliba ni buhindifu mwigulu, nio wiize unondelele.” Ne umusaani walekha khwikhoyela inganikha yino da, waazya nga wahotekhelele, lwekhuba yaba ali ni bibintu bigali. –Mako 10:17-22

Ne bujulizi zana nibwo buno nti, Wele wakuha bulamu bukhawaho; ni bulamu ibwo buli mu Mwana wewe. Buli muntu yesi uli nu Mwana aba ali ni bulamu ibwo; ne ukhali nu Mwana wa Wele da, saali ni bulamu zana ibwo da. –I Yohana 5:11, 12

MUKHAWOMBESEWA TA —17

Mukhehombesa mwabeene da; Wele azekhelelwa da; lwekhuba umuntu khyamiiza, khyikhyenekhyo khyalijesa. –Bagalatia 6:7

Baananywe, umuntu yesi alekhe khubabiiha da; uyo ukhola bugwalafu, nga niye naali umugwalafu. Uwonaga aba uwa Sitani; lwekhuba Sitani wayonaga khukhwama magiboole–I Yohana 3:7, 8

Ne mukhyili khumanya nga bakhali bagwalafu sibalinyala khusikha Buhinga bwa Wele da? Mukhahombesewa, ikhaba ni begumulyulyu, namwe babisaaya bisambwa, namwe baheyani, namwe bakhyikhasi, namwe babiifi, namwe begumulungo, namwe bameeli, namwe bakhomyasaga, namwe banuuli balisikha Buhinga bwa Wele. –I Bakolinso 6:9, 10

Mukhahombesewahombesewa ni naabo bakhenananyo khubilomo bino da, lwekhuba lwebilomo bino lirima lya Wele liiza khubantubo bamiinyi. –Baefeso 5:6

Nimubazage bakholi be khyilomo, mukhaba baaregeresa busa da, nga mwibiiha mwabeene, mwenyene. –Yakobo 1:22

Ne noola umuntu yesi iyambasakho umwene, atenga salimo da, umuntuyo aba ehombesa umwene. –Bagalatia

“Lwekhuba bagali baliiza mulisiina lyase, nga baloma bari, ‘Ise Kilisito’; baliborosa bagali.”—Matayo 24:5

SHISHONAKO SHIRELA KHUFA —18

Ne byaano khyina byesi mwanyoola mubifukhubyo mubintu ibyo bibahambisa gamang’anyu hari? Lwekhuba izagamilo yabyo nikhwo khufa.—Balumi 6:21

“Ne baari, ni bakhafugilila, babonekha babiiri, baheyani, babini, babisaaya gimisambwa, ni babeeyi boosi, gumugabo gwawe guliba munyanza iyaburukha gumulilo ni khyikhyibiliti; khuno nikhwo khufa khwekhabili.”
—Khubimbulilwa 21:8

Aso nga khyikhyonago nikhyeza mukhyibala khulwomuntu mudwela, ni khufa khweza lwe khyikhyonago, nakhyiryo khufa khwamaladana khubantu boosi, lwekhuba babantu boosi bonega.—Balumi 5:12

Lwanyuma khukhwiwuma khuno nga khwahesele, kusaala khyikhyonago; ni khyikhyonago, nakhyo ni khyizoha khyisaala khufa.—Yakobo 1:15

Lwekhuba khura bibibaaso khubyegumubili nikhwo khufa, ne khura bibibaaso khubyo Mwoyo nikhwo bulamu ni lugoosi. Lwekhuba bibibaaso biiba khumubili biba bikhandisana ni Wele; ibiwulila gamagambila ga Wele da; ilala ibinyala da. —Balumi 8:6, 7

“‘Abe khyakhyila khudeekha gamahiya khwikhoya, lwekhuba wandayo isi khwambasa khuri waafa, ne ari mulamu; yaba uwagora, ari waduyikhane’.” —Luuka 15:32

Lwekhuba gumukhyemba gwe khyikhyonago nigwo khufa.... —Balumi 6:23

KILISITO AWULA KHUFA —19

Ne khu luhande lwe gumwoyo, mu maani go Mwoyo Umukhosefu lwe khulamukha mubafu walangiwa Umwana wa Wele, Yesu Kilisito Umugasya weefe. —Balumi 1:4

Naamala khuloma aryo, walanga ni ligono ligali ari, “Lazalo, rulamo.” Uwaba wafiile warula, nga wabohewele ni zingubo gimikhono ni bijele, ni mumoni nga mwabohewele ni khyitambaala. Yesu wabaloma ari, “Nimumugangulule, mumulekhe azye.” —Yohana 11:43, 44

“Papa angana, lwekhuba impanayo bulamu bwase, nio mbubugule lundi. Mpaho umuntu ubundusakho da, ne mbuwanayo samweene khubwase. Ndi ni bunyala bwe khubuwanayo, lundi ndi ni bunyala bwekhubuhila lundi. Ligambila lino nalihewa ni Papa.” —Yohana 10:17, 18

Aryo wazywa wahambako khusandoko yomufu, ni naabo babasuda beema. Yesu waloma ari, “Umusoleli inyukha.” Ni naayo uwaba wafiile wananikha khuganikha.... —Luuka 7:14, 15

“Ise niye umulamu; nafa, ne bona, ndi mulamu biilo ni biilo, lundi ndi ni bunyala khukhufa nimagombe.”
—Khubimbulilwa 1:18

Numusigu umumalilisi uwakha khurusiwaho niye khufa. —I Bakolinso 15:26

KAMAKAMBILA KA WELE —20

“Umulegeli, ligambila likhulu mu magambila ga Wele lili hena?” Wamwilamo ari, “Ganazaga Umugasya Wele wowo, ni gumwoyo gwowo gwosi, ni bulamu bwowo bwosi, ni gamagesi gowo goosi’. Lino nilyo ligambila likhulu linyoha. Ni lyekhabili lilifananakho nilyo lino nti, ‘Ganazaga umuhesanwa wowo nga nuwigana wamwene.’ Mumagambila gano gombi nimwo mwesi gamagambila goosi gaama, ni khulegela khwe bang’osi khwesi khwimilekho.”

–Matayo 22:36-40

Yesu wilamo ari, “Ligambila liminya bukhulu nilyo lino, ‘Wulila, Isilaeli, Umugasya Wele weefe, Umugasya niye mudwela; ganazaga Umugasya Wele wowo, ni gumwoyo gwowo gwosi, ni bulamu bwowo bwosi, ni gamagesi gowo goosi, ni gamaani gowo goosi’. Lyekhabili nilyo lino, ‘Ganazaga umuhesanwa wowo nga ni wigana wamwene’. Mpaho ligambila lilindi lifuura igo bukhulu da.” –Mako 12:29-31

Nga Papa nangana ise, ni nase ntyo nabaganile inywe; nimube mu khugana khwase. Nimuwulile gamagambila gaase, gana mubezage mu khugana khwase; nga ise ni mbulilazagile gamagambila ga Papa naaba mu khugana khwewe. Mbabolele bino nio gumwikhoyo gwase gube musinywe, nio gumwikhoyo gwenywe gube gumwizufu. “Lino nilyo ligambila lyase, mungananaazage mwenyene na mwenyene, nga ise ninabagana inywe.” –Yohana 15:9-12

SUNYALA WEBISA KHU WELE TA —21

Gane inzye hena khukhwibisa hesi uli? Gane nilukhyile hena khurula mumoni zoowo? Ningane iniine mwigulu, iyo nga uliyo; ningane naale bulili bwase imagombe, bona iyo nayo nga uliyo. Ne ikhaba khyiryo, khyikhyilima isiwe sikhyili khyikhyilima ne khyiilo khyikhosa nga gumuusi. Khyikhyilima nibukhose hesi uli bifaanana. –Izabuli 139:7, 8, 12

Lundi khyiri, “Umugasya wamanya ari, bibibaaso byebagesi mpamo khyintu da.” –I Bakolinso 3:20

Nakhyiryo mukhakhazaga gumusango gwosi da, nga imbuga ikhyili khwola da, khukhwolesa Umugasya weefe naliiza; naye alimulisa buwanga khubintubyo bibyabisiwa hari mukhyilima, lundi ojesane bibibaaso bili mumwoyo gwomuntu byazililila; nio lwanyuma buli muntu ahewe khyitiifakhye isi Wele. –I Bakolinso 4:5

Mpaho khyosi khyikhyabumbiwa khyinyala khyabisiwa mumonize da, ne bibintu byosi bili mulubuula lundi bili mumoni zewe; niisi umweneyo yesi khwakha khwalera bibyefe byosi. –Bahebulania 4:13

“Lwehuba mpaho khyilomo khyikhyabisiwa khyikhalimanyiyiwa da; namwe khyikhyabimbiwakho, khyikhalimanyiyiwa khyabonekha mu lubuula.” –Luuka 8:17

SHITAMBISO SHIKHALIWAWO HESI IBO BAKHALI BA WELE —22

“Umwana wo Muntu alyaganisa bamalaika bewa nabo balibusanisa khukhwama mu Buhinga bwewe ibyo byosi bibyalera khukhwiduyisa, ni naabo babakholazaga byebumoyaani, balibaduuma mu mulilo gufaana nga gwe khyiloomi; iyo iliba khulila, ni khukhwilumaga gameeno.” –Matayo 13:41, 42

Ne ligulu ni khyibala biliho hari, bilindiwa ni khyilomo khya Wele zanakhyo lwekhukhwokhyewa gumulilo khukhyifukhu khyekhukhalilakho gimisango ni kuhesa babantu bakharya Wele da. –II Petelo 3:7

Baabi balizya mukhuhela, gamanambo goosi gagibilila Wele. –Izabuli 9:17

Babeenebo balinyoola khyidambiso nikhwo khu- hela biilo ni biilo, nga barula mumoni zo Mugasya ni mukhurula mukhyitiifa khyegamaani gewe. –II Basesalonika 1:9

“Ne noola gumukhono gwowo namwe khyijele khyowo khyikhwiduyisa, khyiremekho, ukhyiduume; khyilahi wingile mubulamu nga suuli ni gumukhono namwe khyijele, namwe nga uli umuleme; khufuura khudumiwa mu mulilo gukhasima nga uli ni gimikhono gyowo gyombi namwe bijele byowo byombi.” –Matayo 18:8

“Ni nabo balizya mu khyidambiso khyikhagama da, ne bagwalafu balizya mu bulamu bukhawaho.” –Matayo 25:46

IBURANGISI ILIYO KHUKHALILWA KUMUSANGO —23

“Lwekhuba waamala khuraho khyifukhu khya- likhalilamo khyibala gumusango gwe bugwalafu, mu muntu yeesi arobolamo; waraho khyifugilisisa babantu boosi lwekhumulamusu mubafu.” –Buraambi 17:31

Ne Umugasya weefe wamanya khuhonesa barya Wele khukhwama mukhukhagiwa, ni khuliindila bakhali bagwalafu mukhyidambiso khukhwolesa khukhyifukhu khyekhukhalilakho gimisango.–II Petelo 2:9

Lwekhuba feesi khwakha khubonekhe mumoni zendebe ikhalilwakho gimisango iya Kilisito, nio agile buli mudwela anyoole khyilahi namwe khyibi, nga khyima khwiby byesi akhola ngakhyili mubulamu bwegumubiligwe.
–II Bakolinso 5:10

Mukhyino nimwo mwesi khugana khwolesewa musiiife, nio khube ni bubwihigino khukhyifukhu khyekhukhalilakho gumusango, lwekhuba bulamu bwefe khukhyibala khuno buli nga bwa Kilisito. –I Yohana 4:17

Nabona baafu, bakhulu ni bajeeke hadwela, nga bemile mumoni ze khyizolong’o, ni bitabo byabikhuliwa. Lwanyuma khyitabo khyikhyindi khyabikhuliwa, khyitabo khyebulamu. Baafu bakhaliwa gumusango khukhwama khwiby byesi.... –Khubimbulilwa 20:12

Khyiryo buli mudwela khusiife alilomakho umwene isi Wele. –Balumi 14:12

BUBWELA BWA KILISITO —24

Ne khyihanwa khya Wele khyabusa ikhyifaana nga khukhwonaga khwa Adamu da; lwekhuba noola babantu bagali baafa lwekhukhwonaga khwomuntu mudwela, bubwela bwa Wele bufuura, ni khyihanwa khye khyili khye babantu bagali khulwe bubwela bwomuntuyo mudwela, Yesu Kilisito. –Balumi 5:15

Nakhyiryo ikhyimikha khumuntu khyesi agana da, namwe khyesi akhola da, ne khyimikha khukhyisa khya Wele. –Balumi 9:16

...Wele akhandisa babihinga, ne waha bubwela bawolu. –I Petelo 5:5

Lwakhuba mwamanya bubwela bwo Mugasya weefe Yesu Kilisito, nga ikhaba aba muhindifu, ne khulwenywe ejela umudambi nio agile abagaluse inywe bahindifu khulwebudambibwe.–II Bakolinso 8:9

...Ne hesi khukhwonanga khwilosela, bubwela bwa Wele nabwo bwelosela khuminyisa, nakhyiryo nga

khyikhyonago nikhyawula khukhwolesa mukhufa, ni bubwela bwa Wele nabwo gane buwule mukhubaliwa nga bagwalafu khukhwolesa mubulamu bukhawaho khulwa Yesu Kilisito Umugasya weefe. –Balumi 5:20, 21

Barume balomazaga ni gamaani mangi khukhulamukha khwo Mugasya Yesu; ni bubwela bugali bwaaba khunibo boosi. –Buraambi 4:33

KHUKHWIBIYISA —25

“Aso Wele bisinza ibyo byekhulekha khumanya sabiloleelela da; ne hari aloma babantu boosi isi bali hosi khukhwibihisa.” –Buraambi 17:30

“Daawe, mbaloma nti, ne nimulekha khwibihisa, mulihela mwesi muryo.” –Luuka 13:3

“Nimwibihise; lwekhuba Buhinga bwe mwigulu bwolele hampi.” –Matayo 3:2

“Nakhyiryo, mbaloma nti, gane gubazage gumwikhoyo mwigulu lwoyo mudwela umwonagi uwibihisa, khuminyisa babilanga balahi gamakhumi khyenda na khyenda, bakhagana khukhwibihisa.” –Luuka 15:7

Lwekhuba bisinza bilala Wele arambisa bukhafu, khulera khukhwibihisa khwebuhonesi khukhesonesekha da, ne khukhalala khwemukhyibala khulera khufa. –II Bakolinso 7:10

Petelo wabaloma ari, “Nimwibihise, mu batisiwe buli muntu yesi mwinywe, mu lisiina lya Yesu Kilisito, ne murusiwekho bibyonago byenywe, agile munyoole khyihanwa khyabusa khyo Mwoyo Umukhosefu. Aso, ni mwibihise, mukhyukhyile Wele, nio bibyonago byenywe bisibilisiwe nu Umugasya agaanise bifukhu bye khukhwikhyoyelamo.” –Buraambi 2:38; 3:19

KHUKHWIYASHILWA BIBYONAKO —26

“Lwekhuba ni gane mwiyakhyilazage babantu bibyonago byawe, Papa wenywe uli mwigulu ganabeyakhyilazage nanywe.” –Matayo 6:14

Umukhasi waloma ari, “Mpaho da, Papa.” Yesu waloma ari, “Ninase sikhukhalila gumusango khukhufuura da; nuzye, ukhonagazaga lundi da.” –Yohana 8:11

Yesu nabona khufugilila khwebasaaniba, waloma umuleme ari, “Mwana wase, bibyonago byowo byakhurusiwilekho.” –Mako 2:5

...Mumuntu yuno [Yesu] khukhwiyakhyilwa khwe bibyonago khuboolelwa isinywe. Umweneyo, Wele wamuninisa khu mukhono gwewe gumulahi abe Umukhulu lundi Umuhonesi, ulerela babantu ba Isilaeli khukhwibihisa ni khu khwiyakhilwa bibyonago. –Buraambi 13:38; 5:31

“Bona, nimile khuluuzi nikhonyaga; umuntu yesi nawulila ligono lyase, wigulawo luluzi, gane ningilemo, ndye ninaye, naye alye ninase.” –Khubimbulilwa 3:20

“Ne khukhwibihisa ni khukhwiyakhyilwa khwe bibyonago bibolelwe mu lisiinalye mu manambo goosi, khunanikhyila iYelusalemu.” –Luuka 24:47

KHWIYAWULE KHURULE KHUBYEMUKHYIBALA —27

Lwekhuba bubwela bwa Wele bwabonesewele lwe buhonesi bwebabantu boosi; nga bukhubilisa ife khuloba khulekha khurya Wele ni khukhwigomba khwosi khwemukhyibala nio khube balamu mukhyibala khyino khyiliho hari, mukhwizililisa ni mubugwalafu ni mukhurya Wele.—Tito 2:11, 12

Nimure bibibaaso byenywe khubintu bye mwigulu, akhuba khu byemukhyibala da.—Bakolosai 3:2

Ne mukhedubasazaga ninaabo babakhola byekhyikhyilima, ne nimubilerazage mumumu.—Baefeso 5:11

Mukhaganazaga khyibala, namwe bibintu byamwo da. Noola umuntu yesi agana khyibala, muniye mpamo khugana khwa Papa Wele da. Lwekhuba buli khyosi khyili mukhyibala, nga khukhwiuma khwegumubili, ni khukhwiuma khwezimoni, ni khukhwimanya khuli mukhyibala, bino byosi sibyama isi Papa Wele da, ne njeba bye khyibala. —I Yohana 2:15, 16

Inywe bakhali ni bubwihiginwa! simumanya muri busaale ni khyibala nibwo busigu ni Wele? Nakhyiryo buli muntu yeesi ugana khuba umusaale wekhyibala, ekhola umwene umusigu wa Wele. —Yakobo 4:4

KHUSAALIKHA BUSHAKHA —28

Mwamanya muri Wele niye umugwalafu, nakhyiryo mwakha muhangase muri buli mudwela yesi ukhola bulahi aba umwana wa Wele. Khwamanya khuri buli muntu yesi uwasaalikha Wele sonaga da; lwekhuba Umwana wa Wele amuliinda bulahi nu musigu Sitani sanyala khumukhola bubi bwosi da. —I Yohana 2:29, 5:18

...Mwakhosesewa, mwagwalasiwa mulisiina lyo Mugasya Yesu Kilisito nu Mwoyo wa Wele weefe. —I Bakolinso 6:11

Yesu wamwilamo ari, “Ilala, ilala, ikhuloma nti umuntu nakhasaalikha gumulundi gwekhabili sanyala khubona Buhinga bwa Wele da.”—Yohana 3:3

Ne umuntu yesi naaba mu Kilisito, ejela khyibumbe khyikhya; bikhale biba byaweheho, bona biba byejelele bikhya. —II Bakolinso 5:17

Mwasaalikhyile bukhya, akhuba mumiizo ibola, ne ikhabola da, khulwe khyilomo khya Wele, khyilamu lundi khyimenyaho. —I Petelo 1:23

Umwifi seeza lwekhyikhyintu khyikhyindi da njeeba khukhwiba, ni khukhwira, ni kuhesa; ise niiza khubaha bulamu, lundi mube nabwo mubungi. —Yohana 10:10

ULI UMUFU LWE SHISHONAKO WALAMUSIWA MU KILISITO —29

Ludwela mwaba baafu lwebumiinyi bwenywe ni bibyonago byenywe. Ne akhulamusa ife hadwela ninaye, wakhwikhasa hadwela ninaye mubifo byechangagi mu Kilisito Yesu. —Baefeso 2:1, 6

Niye umwene wasuda bibyonago byefe mumubili gwewe khumusalaba; nio agile ife khufe mubyonago, ne khube balamu mubugwalafu; ne bukhube bwewe nibwo bubwagila khwahonesewa.—I Petelo 2:24

Ninanywe noola mwalamusiwa hadwela ni Kilisito, nimuhenze bibintu bye mwigulu, isi Kilisito ekhale, khumukhono gumulahi gwa Wele. Nimure bibibaaso byenywe khubintu bye mwigulu, akhuba khu

byemukhyibala da; lwekhuba mwafa, ni bulamu bwenywe hari bwabisiwa hadwela ni Kilisito mu Wele. Ni Kilisito niye bulamu bwe-nywe bubwene ninaye naligobola lundi nanywe muliizila hadwela ninaye mugabanane khyitiifa khyewe. –Bakolosai 3:1-4

Ni naabo ba Kilisito Yesu bazangilile gumubili hadwela ni khukhwiwuma ni khugana khwagwo. Ne noola Umwoyo wakuwele bulamu bwefe bukha, khakhumulondelele Umwoyo. –Bagalatia 5:24, 25

Daawe! Ife khufa mukhwonega khunyala khurye khukhwilosela khuba balamu munikhwo? Ninanywe mwesi muryo mwiyaase mwenyene khuba baafu isi bubwonagi, nenga muli balamu isi Wele mu Kilisito Yesu. –Balumi 6:2, 11

BULAMU BUKHALIWAWO TA —30

Uyo umiiza nga khukhwiwuma khwe gumubili gwewe gumwene alijesa bibole birula khubye gumubili; ne umiiza khulwo Mwoyo, alijesa bulamu bukhawaho burula mu Mwoyo. –Bagalatia 6:8

“Ne nga Musa naasunga indemu mumubimbi, nu Mwana wo Muntu khyimwakhyila khusungiwa aryo; nio buli muntu yesi umufugilila abe ni bulamu bukhawaho muniye.” –Yohana 3:14, 15

Buno nibwo bulamu bukhawaho, khukhumanya iwe, Wele uwang’ali, ni nooyo yesi waruma, Yesu Kilisito. –Yohana 17:3

Uyo ufugilila mu Mwana ali ni bulamu bukhawaho; ne uyo ukhawulila umwana, salinyoola bulamu da, ne lirima Iya Wele liliba khuniye. –Yohana 3:36

Lwekhuba gumukhyemba gwe khyikhyonago nigwo khufa, ne khyihanwa khyabusa kha Wele nikhyo bulamu bukhawaho mu Kilisito Yesu Umugasya weefe. –Balumi 6:23

“Ilala, ilala, mbabolela nti, uyo uwulila khyilomo khyase, wafugilila uyo uwantuma, ali ni bulamu bukhawaho, ni naye salikhaliwa gumusango da, ne wabira mukhufa wenjila mu bulamu.” –Yohana 5:24

...Ne lwekhugana khwewe umwene ni bubwela bwewe...ni nahari bwamanyikhyile isi khuli lwekhubonekha khwo Muhonesi weefe Kilisito Yesu, uwarusaho khufa walera mumumu bulamu ni khulekha khubola khulwe Gamakhuwa Gamalahi. –II Timoseo 1:9, 10

KHUNG’ANG’ASIWA NGA ILIYO BUWONESI —31

Umwoyo wa Wele umwene edubaasa ni gimyo gyefe waboola ari khuli babaana ba Wele. –Balumi 8:16

Ne bujulizi zana nibwo buno nti, Wele wakuha bulamu bukhawaho; ni bulamu ibwo buli mu Mwana wewe. Buli muntu yesi uli nu Mwana aba ali ni bulamu ibwo; ne ukhali nu Mwana wa Wele da, saali ni bulamu zana ibwo da. Bilomo bino mbaronela inywe babafugilila mulisiina Iyo Mwana wa Wele.... –I Yohana 5:11-13

“Uyo umanyile gamagambila gaase, wagahamba, uyo, niye uwungana; ni nooyo uwungana ise, naye aliganiwa ni Papa, ni nase ndi mugana, imubonekhyele samwene.” –Yohana 14:21

Ne khukhwojesana muri muli babaana bewe, Wele aruma Umwoyo wo Mwana wewe mummyoyo gyefe, ngalila ari, “Abba, Papa.” –Bagalatia 4:6

Ni lwelomo yino khwamanya khuri khuba muniye ninaye musiife, lwekhuba wakuwa ife Umwoyo wewe umwene. –I Yohana 4:13

Ne lwakhyino nikhyo khyijila khwamanya khuri khwamumanya, noola khuhamba gamagambila gewe. –I Yohana 2:3

KILISITO NGA WAMENYELE MUBU-LAMU BWEWE AKHUWA ISANGALO —32

“Hari niiza isuuli; ni nabino mbiloma mu khyibala nio banyoole gumwikhoyo gwase gumwizufu mu nibo.”
–Yohana 17:13

“...Ne ndibabona lundi, ni gimyoyo gyenywe gilikhoyesewa, ne khukhwikhoya khwenywe mpaho ulikhubarusakho da.” –Yohana 16:22

Lwekhuba Buhinga bwa Wele sibumanyisa bilyo ni byekhunywa da, khurusakho bugwalafu, ni lugoosi, ni gumwikhoyo mu Mwoyo Umukhosefu. –Balumi 14:17

Ise nazangililwa khumusalaba ni Kilisito; ise ndi mulamu, akhuba khulwase da, ne Kilisito uba musiise. Bulamu bwendi nabwo hari ndi nabwo lwe khufugilila mu Mwana wa Wele, uwangana ise, wehanayo umwene khulwase.
–Bagalatia 2:20

“Mbabolele bino nio gumwikhoyo gwase gube musinywe, nio gumwikhoyo gwenywe gube gumwizufu.”
–Yohana 15:11

Mumugana, ikhaba nga mukhyili khumubonakho da, mumufugilila, ikhaba nga simumubonakho hari da; muryo mwikhoya ni gumwikhoyo gumugali gwekhyitiifa, gukhanyalikhha khulome- wakho mubilomo. –I Petelo 1:8

KHULONDELELA UMUKASYA SHIKANIWA NAABI —33

Lwekhuba akhuba babawulila gamagambila nibo bagwalafu mumoni za Wele da, ne ibo bakhola nga gamagambila nivaloma nibo balibaliwa khuba bagwalafu. –Balumi 2:13

Bali ni zikhabi ibo babasinga zingubo zaawe, nio agile bafugililwe khu khyisaala khye bulamu nio lundi bengile mukhyirimba nga babirila mumilyango. –Khubimbulilwa 22:14

Ne imumanya muri ni muba mwehanileyo mwa- beene isi umuntu khuba babaganisibe bamuwulila, muba muli babaganisi bomweneyo isi muwulila; namwe babaganisi bebubwonagi bulera khufa namwe bulera bugwalafu?
–Balumi 6:16

Ninanywe babadambisiwa khukhwikhoyela hadwela ninafe, nyanga Umugasya Yesu nga wabonekhele khukhwama mwigulu ni bamalaika bewe bakhulu, mumulilo gugwaburukha; nga awa khyidambiso ibo bakhamanya Wele da, ninabo bakhafunikhyila Gamakhuwa Gamalahi go Mugasya weefe Yesu. Babeenebo balinyoola khyidambiso nikhwo khuhela biilo ni biilo, nga barula mumoni zo Mugasya ni mukhurula mukhyitiifa khyegamaani gewe. –II Basesalonika 1:7-9

Ne namala khukhwolesewa umubuufu, wejela bunanikhyilo bwebuhonesi bukhawawo isi ibo boosi babamuwulia. –Bahebulania 5:9

KHUBUULA KILISITO SHIKANIWA NAABI —34

Na buli lulimi lubuule Yesu Kilisito nga niye Umugasya, Wele Papa anyoole khyitiifa.
–Bafilipi 2:11

“Aso buli muntu yeese uwumbuula isi babantu ni nase ndimubuula isi Papa uli mwigulu. Ne buli muntu yeese uliziganila mu moni ze babantu ni nase ndimwigaanila mu moni za Papa uli mwigulu.” –Matayo 10:32, 33

Mukhyino gane mumanye Umwoyo wa Wele; buli mwoyo ubuula ari Yesu Kilisito wamala khukhwiza mumubili aba nga ama isi Wele.–I Yohana 4:2

Buli muntu yesi ubuula ari Yesu Umwana wa Wele, Wele aba muniye, ninaye aba mu Wele.–I Yohana 4:15

Lwekhuba nubuula ni giminwa gyowo uri Yesu niye Umugasya lundi wafugilila mumwoyo gwowo uri Wele amulamusa mubafu, gane uwonesewe. Lwekhuba umuntu afugilila ni gumwoyo gwewe aryo wagwalasiwa, lwanyuma wabuula ni giminwa gyewe nio wahonesewa. –Balumi 10:9, 10

Uyo uwigaana Umwana, saali ni Papa da; ne uyo ubuula Umwana aba ali ni Papa naye.–I Yohana 2:23

“Lwekhuba buli muntu yesi ulimambila gamang’anyu ni bilomo byase, Umwana wo Muntu naye alimuhambila gamang’anyu naligobola mu khyitiifakhye, ni khya Papaawe, ni khye bamalaika bakhosefu.”
–Luuka 9:26

SITANI UMUSIKU WEFTE UMINYISILA ILALA BUBI —35

Nimube beregefu, mube meeso! Lwekhuba umusigu wenywe Setani ajendanajendana, nga italanyi ibuuza, ngahenza isi gane alye; umweneyo, ni mumukhyinjile nga muli bahangafu mukhufugilila.... –I Petelo 5:8, 9

Lwanyuma Yesu wahiliwa Umwoyo Umukhosefu mu mubimbi khukhagiwa Sitani. Yesu wamuloma ari, “Rulaho uzye, Sitani; lwekhuba khyaronewa khyiri, Wisaayazaga Umugasya Wele wowo, umwaganisazage yenyene’.” Abweneho Sitani wamulekha, ne bona, bamalaika biiza bamuwaganisa. –Matayo 4:1, 10, 11

Ibimaliliso bebulebe, nimunyoole gamaani genywe mu Mugasya, khulwe bunyala bwegamaani gewe. Nimugware byebusoolo byosi bya Wele, nio agile munyale khukhyingilila zimbomelo za Sitani. –Baefeso 6:10, 11

Inywe muli ni Papa wenywe, Sitani, ni nanywe mugana khukhola nga khugana khwa papa wenywe ni khuli. Niye aba umwiri khukhwama madayi; sahandalalila khu bwang’ali da, lwekhuba muniye mpaho bwang’ali da. Ne aloma byebubeehi, aloma nga busalikhana bwewe ni buli, lwekhuba niye mubeehi lundi papa we bubeehi.
–Yohana 8:44

Nase imwiyakhyila...nio agile khure alehi Sitani alekhe khukhwihingilakho da, lwekhuba khwamanya zimbomelo zewe. –II Bakolinso 2:10, 11

KHUWULA SITANI —36

Lwekhuba khuli babaana, badubaanila hadwela gumubili ni gamafugi, ni naye aryo ahila busalikhana budwela, nio agile munzila yekhufa anyale khukhwonagisa sitani uli gamaani ge khufa. –Bahebulania 2:14

Uwonaga aba uwa Sitani; lwekhuba Sitani wayonaga khukhwama magiboole; ni lwelomo yino Umwana wa Wele abonesewa ibulafu, nio anyale khumalaho burambi bwa Sitani. –I Yohana 3:8

“Khubimbula zimoni zaawe, no bakhyukhe barule mu khyilima beeze isi gumuumu, ni khurula mu bunyala bwa Sitani beeze isi Wele; nio bahewe khurusiwakho bibyonago ni zikhabi zindahi mwibo babapyelusiwa lwe khufugilila ise.”

–Buraambi 26:18

Naanu uli khwawukhanisa ife ni khugana khwa Kilisito? Bugosi, namwe bihangafu, namwe khudambisiwa, namwe inzala, namwe budambi, namwe khabi, namwe lurima? Daawe, mubintu bino byosi khuli ni khuwula khubuufu muniye uwakhugana ife! –Balumi 8:35, 37

Nakhiryo nimwihaneyo mwabeene isi Wele; muhoone Setani ninaye gane abilukhe. Nimwisyende hampi isi Wele, ninaye gane abesyendelele.... –Yakobo 4:7, 8

Khyibala khyino hari khyikhalilwa gumusango; umuwuli we khyibala khyino ari anahonewa. –Yohana 12:31

KHUKANA, NIKHWO SHIKHAKO SHIKHWOKESANISA BULEKELWA BULAYI —37

Ne ikhaba nga nganikha munimi zebabantu ni zebamalaika, ne nalekha khuba ni khugana, ifaanikha nga liyimba likhuba, namwe zisaasi. –I Bakolinso 13:1

Ne bibyano byo Mwoyo nibyo bino: khugana, gumwikhoyo, lugoosi, khukhwikhalilikha khukali, khyisa, bulahi, bubwihiginwa, buwolu, khukhwiwula –Bagalatia 5:22, 23

Yesu wamureeba lundi gumuluundi gwekhabili ari, “Simoni, umwana wa Yohana, nungana?” Petelo wamoloma ari, “Ili, Umugasya, iwe umanya nga ni khugana,” Yesu wamoloma ari, “Lolelelazaga gamakhyese gaase.” –Yohana 21:16

“Nimuba nga mungana, ganamuwulilazage gamagambila gaase.” –Yohana 14:15

Umuntu yesi naloma ari, “Ngana Wele”, na wabihila yayawe, aba umubeehi; lwekhuba ukhagana yayawe, yesi abonakho, anyala aryena khugana Wele yesi akhabonazagakho da. –I Yohana 4:20

“Mukhuganana mwenyene na mwenyene, babantu boosi balimanya bari muli balegelwa baase.” –Yohana 13:35

Khwamanya khuri khwarula mukhufa khwengila mubulamu, lwekhuba khugana bebulebe. Uyo ukhagana arama mukhufa. –I Yohana 3:14

Lwekhuba khuno nikhwo khugana khwa Wele, khuri khuwulilazage gamagambila gewe; ni gamagambila gewe sigali masiro da. –I Yohana 5:3

KHULAMUKHA KHWA YESU KILISITO —38

Ne Yesu nalamukha gumudikhinyi khu khyifukhu khya Sande, wanyoha khubonekhela Maliamu Magadaleneni yesi ahoonakho bisambwa bibi musaafu. –Mako 16:9

Uweriwa khulwebibyonago byefe, lwanyuma walamusiwa khukhugalusa ife khuba bagwalafu isi Wele.
–Balumi 4:25

Ne ife bajulizi be bilomo byoosi bakholazaga mukhyalo khye Bayudaya ni mu Yelusalemu; yeesi biira nga bazangilila khu khyisaala. Numweneyo Wele wamulamusa khu khyifukhu khyekhadaru, wamwojesana mulubuula; siili isi babantu boosi, ne njeeba isi bajulizi babaarobolebwa ni Wele nga bukhyili, nibo ife, khu khwalya khwanywela hadwela ni naye lwanyuma nga walamukhyile mubafu. –Buraambi 10:39-41

Ne lwanyuma lwe bifukhu khyinaane, balegelwa bewe baaba munzu mugari, ni Tomasi ngali ni nabo. Yesu wiiza, zinzizi nga nzigale wiima hagari mu nibo, waaloma ari, “Lugoosi lube musiinywe.” Lwanyuma waloma Tomasi ari, “Nulere lulwala lwowo hano, ulole mu byaaba byase; ulere khyikhyaaba khyowo ure mumbafu zase; ulekhye khuba ukhafugilila, ne ufugilile.” Tomasi wilamo ari, “Umugasya wase lundi Wele wase.” –Yohana 20:26-28

KHULAMUKHA, NIKHWO KUMWIYIKINO KWEFFE KWESHIRIFA —39

“...Imbuga yiiza, lundi yolele hari, isi baafu baliwulila ligono lyo Mwana wa Wele, ni naabo bawulila baliba balamu. Mukheyanga khyino da, lwekhuba imbuga inoola yesi boosi baali mung’ani baliwulila ligono lyewe, barule ibulafu; ni naabo babaakholazaga bilahi balilamukyila bulamu; ne ni naabo babaakholazaga biibi balilamukhyila gumusango.” –Yohana 5:25, 28, 29

Imumanya muri ife feesi khukhwabatisiwa mu khwingisiwa mu Kilisito Yesu khwabatisiwa mu khwingisiwa mukhufakhwe? Nakhyiryo mukhubatisiwa khwefe khwasikhyiwa ninaye hadwela, nio nga Yesu nalamusiwa mubafu ni khyitiifa khya Papa, nafe khuryo khujendela mubulamu buuya. Ne nikhuba nga khwadubaana ninaye mukhufa nga khukhwewe, khulidubaana lundi khuryo mukhulamukha nga khukhwe. –Balumi 6:3-5

Ne Kilisito naaba musiinywe, ikhaba nga gimibili gyenywe gimifu lwekhukhwonaga, ne gimyoyo gyenywe milamu lwebugwalafu. Ne noola Umwoyo wooyo uwalamusa Yesu mubafu aba musiinywe, uyo uwalamusa Kilisito mubafu aliwa bulamu gimibili gyenywe giifa nayo khulwo Mwoyowe uba musiinywe. –Balumi 8:10, 11

Nga khwamanyile khuri umweneyo uwalamusa Umugasya Yesu alikhulamusa nafe feesi hadwela ni Yesu, nio akhulere hadwela ninanywe mumonize. –II Bakolinso 4:14

BUKHOSEFU MU MUKASYA —40

“...Lwekhuba wezile khuyeeda babantube ni khubasigula.... ‘Ndibasigula mubasigu benywe, nio khumwaganise nga sikhulikho khyekhurya da’, nga khuli bakhosefu lundi balahi mu moni za Wele bifukhu byosi.” –Luuka 1:68, 74, 75

Aso nikhuli ni byesi khwalomelwa bino, baganwa base, khakhwing’one fabeene mubyebusi-lusilu byosi byegumubili ni byegumwoyo, nga khwolelesa bukhosefu mukhurya Wele. –II Bakolinso 7:1

Nakhyiryo biramileyo, bebulebe, khubegonzelela lundi khubagambila mu Mugasya Yesu, khuri nga nimwalegelwa ninafe nga nimwakka khuba ni khukhwikhoyesa Wele, nimukhole muryo ni khufuurakho. Lwekhuba mwamanya gamagambila geesi khwabaha khulwo Mugasya Yesu. Lwekhuba khuno nikhwo khugana khwa Wele isi muli, ari mukhosesewe, mulekhe khuba baheyani; buli muntu khusiinywe amanyazage khuhila umukhasi mubukhosefu ni mulugoosi. Lwekhuba Wele sakhulangila bunyalu da ne bukhosefu. –I Basesalonika 4:1-4, 7

Ne nga uwabalaanga naali Umukhosefu, na-nywe nimube bakhosefu musambo zenywe zoosi; khukhwama nga nikhyaronewa khyiri, “Gane mube bakhosefu, lwekhuba Ise ndi Umukhosefu.” –I Petelo 1:15, 16

BUKHOSEFU MU MUKASYA —41

Nakhyiryo ni Yesu naye azinisiwa ibulafu wegumulyango gwe khyirimba, nio agile apyeluuse babantu lwe gamafugi gewe. –Bahebulania 13:12

Nga nakhurobola ife nga khyibala khyikhyili khubumbiwa da, hari khube babeewe mu Kilisito, nio agile khube bakhosefu, bakhalikho ligondo lyosi mumonize; mukhugana,...mugware umuntu uyo umukhya, uwabumbiwa mukhyifaani khya Wele, mubugwalafu ni mubokhosefu bwang’ali. –Baefeso 1:4; 4:24

Ne hari khukhwama nga nimulekhuliwile khukhwama mukhwonega, mwejelile babaganisi ba Wele, bibyano byemunyoola nikhwo khukhosesewa nizagamilo yakhyo ni bwo bulamu bukhawaho. –Balumi 6:22

Ne ni khubuula bibyonago byefe, naye mwhiginwa lundi mugwalafu, khukhwiyakhyila bibyonago byefe, ni khukhumiliisa mubukhali bugwalafu bwosi. –I Yohana 1:9

Ne khukhwama bino byosi nibiliwaho biryo, inywe mwakhyile mube babantu besambo khyiina mubukhosefu ni mukhurya Wele? –II Petelo 3:11

Nimukhagekho khuba mulugoosi ni babantu boosi, ni mubugwalafu, lwekhuba umuntu ukhali na- bwo salibona Umugasya da. –Bahebulania 12:14

Nimubolelese khyifiifa khye lisiina lyo Mugasya, nimumwisaaye Umugasya nga wabonekhele. –Izabuli 29:2

BABANDU BABETSUSIWA NU’MWOYO —42

“Aso, noola inywe babi, mwamanya kuhu babaana benywe bihanwa bilahi; Papa wenywe uwemwigulu salifuura khubaha Umwoyo Umukhosefu ibo bamulomba!” –Luuka 11:13

Ni baamala khuloomba, mu khyifo khyesi babuasanila khyadengaala; boosi bezuusiwa Umwoyo Umukhosefu baragikha khuloma, khyilomo khya Wele ni gamaani nga sibarya da. –Buraambi 4:31

Ne inywe imuli mumubili da, muli mu Mwoyo; noola Umwoyo wa Wele ekhala musinywe. Ne muntu yesi ukhaba mu Mwoyo wa Kilisito aba uwewe da. –Balumi 8:9

Lwekhuba aba umuntu umulahi, uwizula U-mwoyo Umukhosefu ni khufugilila.... –Buraambi 11:24

“Ne mulihewa gamaani, Umwoyo Umukhosefu nalimala khukhwiza khwinywe, ni nanywe gane mubazage bajulizi baase” –Buraambi 1:8a

Balegelwa biizula gumwikhoyo nu Mwoyo Umukhosefu. –Buraambi 13:52

Nimulekheyo khukhwimeesa ni busela, lwekhuba munyala khukhwonagisa bulamu bwenywe, ne nimwizusiwe nu Mwoyo. –Baefeso 5:18

Ne Sitefano wizusiwa Umwoyo Umukhosefu, walolelela hangagi mwigulu, wabona khyitiifa khya Wele, ni

Yesu nga wimile khu mukhono gumulahi gwa Wele. –Buraambi 7:55

BIBIYANGISA BILAYI BIBYA’LOMELWA BAFUKILISI —43

Umugasya ali hampi ninaabo bawemo gamaani; ahonesa ibo bawemo gumwoyo. –Izabuli 34:18

Niwihigine Umugasya, ukhole bulahi; nio umenye mukhyibala, ube bulahi. –Izabuli 37:3

Yesu wilamo ari, “Noola unyala! Khyinyalikha hesi uyo ufugilila.” –Mako 9:23

Baganwa baase, mukheyaanga lwekhuzinisiwa khugali khubolelekho nga khubakhaga nga khyikhyintu khyijeni khyibolekho. Ne ni mwikhoye khukhwama nga ni mugabanani hadwela khuzinisiwa khwa Kilisito, nio nanywe musaangaale lundi mwikhoye nyanga nga khyitiifa khyewe khyabonekhele. –I Petelo 4:12, 13

“...Bona, mukhyebulile muri, nase ndi hadwela ninanywe bifukhu byosi, khukhwolesa izagamilo ye khyibala khyino.” –Matayo 28:20

Ninase nyala byosi muuyo uwumangasa.–Bafilipi 4:13

“Alyeya gamasiga goosi mumoni zaawe; ni khufa sikhulibaho lundi da, namwe gumudambo, namwe khulila, namwe silibaho lundi buziina da; lwekhuba ibyo bibyanyoha byaweleho.”–Khubimbulilwa 21:4

“Ne ni munyohwe muhenze Buhinga bwewe ni bugwalafu bwewe, ne bino byosi mulibiloselwakho.” –Matayo 6:33

BIBYA’LOMELWA IBO BAKHAKIWA —44

Lwekhuba niye umwene akhola khyisa lundi wakhagilisiwa, hari anyala khuyeeda ibo bakhagiwa lundi bakholesewa khyisa. –Bahebulania 2:18

Ne Wele uwelugoosi, khangukho alisibilisa Sitani hasi ebijele byenywe.... –Balumi 16:20

Mpaho khukhagiwa khwosi khukhwababakho khukhali khwe babantu da; ne Wele umuhiginwa, singane afugilile inywe khukhagiwa khufuura nga nimunyala da; lundi mumbuga ndwela yesi mukhagiwamo ganabahe inzila iyebubwilukhilo, nio agile munyale khukhwikhalilikha.–I Bakolinso 10:13

Lwekhuba khwamanya khuri mubintu byosi Wele akhola lwebulahi bwabo babamugana, babalangiwa ninaye umwene nga nang’onang’ona.–Balumi 8:28

Lwekhuba sikhuli numusaayi umukhulu ukhanyala khuzinikhila hadwela ninafe mubudoro bwefe da; ne uyo musambo zoosi uwakhagiwa ngefe, ne walekha khwonega da.–Bahebulania 4:15

Lwekhuba khudambisiwa khwefe khujekhye, khwahari khwilosela khukhukholela khyitiifa khyigali naabi khyebiilo no biilo.–II Bakolinso 4:17

Ali nikhabi umuntu uwikhalilikha khukhagiwa; lwekhuba nakhagiwa, ne wikhalilikha walekha khuwulikha, alinyoola khyihanwa khyebulamu, khyesi Umugasya alomela ibo babamugana.–Yakobo 1:12

BIBYA'LOMELWA IBO BABAWULA KHUKHAKIWA —45

“Uyo uwula alinyola busikha buno, ninase ndiba Wele wewe, ni naye aliba umwana wase.”—Khubimbulilwa 21:7

“Uyo uminya, ndimugalusa inzego Mwisahilo likhulu lya Wele wase; ninaye salinyala khurulamo wazya ibulafu da, lundi ndirona khuniye lisiina lya Wele wase, ni lisiina lye khyirimba khya Wele wase, Yelusalemu umukhya uwiiza nga ama mwigulu isi Wele wase, ni lisiina lyase lilyene likhya.”—Khubimbulilwa 3:12

“Uyo uwula aligwarisiwa nga nibo mungubo ziwanga, ninase sindisangula lisiina lyewe khurula mukhyitabo khye bulamu nakhafidi khosi da; ndibuula lisiina lyewe mumoni za Papa, ni mumoni ze bamalaika bewe.”
—Khubimbulilwa 3:5

“Uyo uminya, ndimufugilila khukhwikhala ninase khukhyizolong’o khyase, nga ise samwene ninawula, nikhala ni Papa wase khu nakhyizolong’o khyewe.” —Khubimbulilwa 3:21

“Uyo uli ni khukhuru, naregelese byesi Umwoyo aloma babantu ba Wele bafugilila. Uyo ufuura, ndimufugilila khulya khugusaala gwe bulamu, guuli mumugunda gwa Wele.”—Khubimbulilwa 2:7

“Ne uyo ufuura, wilosela khukhola bibyase khukhwolesa ibumaliliso, uyo ndimuwa bunyala khumanambo.”
—Khubimbulilwa 2:26

WELE AKANIKHA KHUSHEKHUWONA —46

Ne isi bakhwalikhe mbaloma, akhuba ise da ne Umugasya nti, umukhasi umukhwalikhe saakha khurula womuseezawe da; ne noola arulayo, naabe busa namwe adubaane numuseezawe; numuseeza saakha khuhona umukhasi wewe da. Ne umukhasi umukhwalikhe abohewa khumuseezawe naaba nga akhyili mulamu; ne umuseezawe naafa, ali ni lugoosi khukhwalikha khumuseeza ugundi yesi agana, ne mu Mugasya.
—I Bakolinso 7:10, 11, 39

Khyilinga umukhasi umukhwalikhe abohewa ni gamagambila isi umuseezawe khukhwama nga nakhyili mulamu; ne umuseezawe naafa, agangululiwa mumagambila abe gagamubowa isi umuseezawe. Ne umukhasiyu nazya khumusaani ugundi nga umuseezawe akhyili mulamu, mwilala alangiwa khuba umuheyani; ne umuseezawe naafa, umukhasi aba ni lugoosi isi gamagambila, lundi nakhwalikha khumusaani ugu- ndi abaliwa nga umuheyani da. —Balumi 7:2, 3

“Buli muntu yesi uwoona umukhasiwe ne wakhwa ugundi, uyo aba nga waheyane, ne ni nooyo ukhwa uwahonewa numuseezawe aba nga waheyanile.” —Luuka 16:18

“Ne nase mbaloma nti, buli muntu yeesi ugane ahoonazage umukhasiwe, khurusakho lwe buheyani, nga wamuheyanisile; ne umuntu yeesi ukhwa uwahoonewa, nga naye waheyane.” —Matayo 5:32

YESU KILISITO ALIKOBOLA LUNDI KHUSHIBALA —47

Ne nimba nga nzya khubang’ onang’ onela khyifo, ndigobola lundi mbahile isindi, ise isindi, nanywe mube iyo.
—Yohana 14:3

“Lwanyuma khabonelo kho Mwana wo Muntu khalibonekha mungagi, ne lwanyuma biguga byosi bye mukhyibala bilikhubaga mubifuba, ne babone Umwana wo Muntu ngezila muna mufeeli we mwigulu ni

gamaani ni khyitiifa khyigali.” –Matayo 24:30

“Lwekhuba umuntu yesi naamambila gamang’anyu ni bilomo byase mundaalo zino zebuheyani lundi zimbi, Umwana wo Muntu naye alimuhambila gamang’anyu nalizila mukhyitiifa Khyikali khya Papawe....” –Mako 8:38

Baganwa baase, hari khuli babaana ba Wele, ne khyikhyili khumanyikhana bulahi nga nyanga ni khuliba da, khurusakho khwamanya khuri nalibonekha, khuliba nga niye, lwekhuba khulimubona nga naali. Nabuli muntu uli ni khukhwihigina khuno mu Kilisito, emiliisa umwene nga Kilisito naali umumiliwu. –I Yohana 3:2, 3

“Ni nanywe, ni mwing’onang’one, lwekhuba Umwana wo Muntu alizila mu saawa yesi mukhamwambasilamo da.” –Luuka 12:40

“Lwekhuba Umwana wo Muntu aliiza mu khyitiifa khya Papawe hadwela ni bamalaika bewe; ne lwanyuma ahe buli muntu nga naakholazaga.” –Matayo 16:27

SHILOMO SHA WELE —48

“Ligulu ni khyibala biliwaho, ne bilomo byase sibiliwaho nakhajekhe khosi da.” –Luuka 21:33

Lwekhuba mpaho burume bwomung’osi yesi bubweza lwekhugana khwomuntu, ne njeba baalomazaga nga barangililwa nu Mwoyo Umukhosefu uwaama isi Wele. –II Petelo 1:21

Buli ikhyaronewa khya Wele khyili ni khubiida khwewe, lundi khyiyeeda lwekhulegela, ni khukhwigiiza, ni khugwalasa, ni khugambila khwebulamu bulahi. –II Timoseo 3:16

Umwoyo niye uwaha bulamu; gumubili igunyala da; bilomo byembabolele nibyo umwoyo, lundi nibyo bulamu. –Yohana 6:63

Khyilomo khyowo niyo itaala hesi bijele byase, nigumuumu hesi inzila yase. –Izabuli 119:105

LOMBA NALUUNDI IYASHILA

“Kale, nimulombazage muri: ‘Papa weefe uli Mwigulu, lisiina lyowo likhosewe, buhinga bwowo bwize, byogana babikhole mukhyibala nga ni babikhola mwigulu. Ukuhe bilyo byefe byekhyalelo; ukhwiyakhyile bibyonago byefe, ngefe ni khwiyakhyila bakhwonega. Ukhakhuhila mu khukhongelesewa, ne ukhuhonese mu ubi’. “Lwe- khuba ni gane mwiyakhyilazage babantu bibyonago byawe, Papa wenywe uli mwigulu ganabeyakhyilazage nanywe. Ne ni mukheyakhyilazaga babantu bibyonago byawe, ni Papa wenywe naye alibeyakhyilazaga bibyonago byenywe da.” –Matayo 6:9-15

ISAMBO YESI WELE AKHULOKOLAMO

Inganibwa imbe n’Umuwonesi.

Lwekhuba babantu boosi bayonega, balekha khwola khu khyitiifa khya Wele. –Balumi 3:23

Nga bibyaronewa ni biloma biri: “Mpaho umugwalafu nakhafidi khosi, mpaho namudwela yesi da. –Balumi 3:10

Kilisito afa khulwase.

Lwekhuba ni Kilisito naye aafa lwe bibyonago gumulundi mudwela gwonyene, umugwalafu lwe bakhali bagwalafu, nio akhuleere isi Wele.... –I Petelo 3:18

Inganibwa khukhwibihisa shi shonako khyase.

Aso, ni mwibihise, mukhyukhyile Wele, nio bibyonago byenywe bisibilisiwe.... –Buraambi 3:19

Nakhile khukhwakanila Yesu nga imbiru mu khumufukhilila.

Ne isi ibo babamwikhoyela, abaha bunyala khuba babaana ba Wele, nibo babafugilila muniye.

–Yohana 1:12

Nyala nahandalasa nga kane inyoole buwonesi.

Buli muntu yesi uli nu Mwana aba ali ni bulamu ibwo.... –I Yohana 5:12

Ilala, ilala, mbabolela nti, uyo uwulila khyilomo khyase, wafugilila uyo uwantuma, ali ni bulamu bukhawaho, ni naye salikhaliwa gumusango da, ne wabira mukhufa wenjila mu bulamu.–Yohana 5:24

If you are interested in receiving additional Scripture booklets, write to the publisher at the address below or order [online](#):

World Missionary Press, Inc.
P.O. Box 120
New Paris, Indiana 46553-0120 U.S.A.

[World Missionary Press Home Page](#) | [Go to the Top of This Page](#)